

వర్గ సమాజంలో రాజ్యనిర్బంధ బాధితులకు నిష్పక్షన్యాయం అసంభవం

ప్రాఫెసర్ జి.ఎన్. సాయిబాబాపై కేసు కొట్టివేతను నిలుపుదల చేయటానికి సుప్రీంకోర్టు ప్రదర్శించిన అసాధారణ ఉత్సుకత, అత్యంత తొందరలను గమనిస్తే, న్యాయం వాస్తవంగా ఎవరికైతే అవసరమైతే ఈ వ్యవస్థలో వారికది ఎండమావి లాగానే మిగులుతుందని మరోసారి వెల్లడైంది. మన రాజ్యాంగ పవిత్ర స్వభావాన్ని గూర్చి గొప్పగా చెప్పే మాటలుగానీ; రాజ్యాంగంలో జొప్పించిన ఆదేశిక సూత్రాల సుగుణశీలతలు గానీ; ఎలాంటి దురభిప్రాయాలు లేకుండా అందిరికీ నిష్పక్షపాత సమన్వయం అందించే స్వతంత్ర స్వభావం మనదేశ న్యాయ వ్యవస్థ కలిగివుందని చెప్పే విషయాలుగానీ - ప్రజలను మోసగించటానికి చెప్పే కవట మాటలుగా మరోసారి రుజువైంది. స్వేచ్ఛ, స్వాతంత్ర్యం, ప్రాథమిక హక్కులు, భావవ్యక్తీకరణ స్వేచ్ఛ వంటివన్నీ కేవల పదాడంబరాలుగా ప్రజల్ని భ్రమల్లో ముంచే డొల్లమాటలుగా మరోసారి నిరూపితమైంది. కనీసం మానవత్వం, లేదా మానవతా ప్రాతిపదికన పరిగణలోకి తీసుకోవటం వంటివి కూడా నిరర్థకంగా మిగిలిపోయాయి.

ప్రాఫెసర్ జి.ఎన్.సాయిబాబా శారీరకంగా 90 శాతం అంగవైకల్యం కలిగివున్నాడు. చక్రాల కుర్చీలో మరొకరి సాయంతో మాత్రమే కదలగలిగే పరిస్థితిలో వున్నాడు. అంతేగాక అనేక అనారోగ్య సమస్యలతో తీవ్ర ఇబ్బందుల నెదుర్కొంటున్నాడు. మావోయిస్టులతో సంబంధాలున్నాయనే ఆరోపణపై 2014 సం॥లో ఆయన్ను అరెస్టుచేసి 2015లో ఛార్జిషీటు దాఖలు చేశారు. సెషన్స్ కోర్టు ఈ కేసును విచారించి సాయిబాబాకు జీవిత ఖైదు విధించింది. గత 8 సం॥లుగా క్రూరమైన 'ఉపా' చట్టంక్రింద ఆయన ఖైదు చేయబడివున్నాడు.

కనీసం బెయిలు పొందటానికి అనేకమార్లు చేసిన ప్రయత్నాలు ఫలించలేదు. ముంబయి హైకోర్టులో ఈ కేసు అప్పీలుపై విస్తారంగా వాదోపవాదాలు జరిగాయి. అనంతరం హైకోర్టు సాయిబాబాపై 'ఉపా' కేసును కొట్టివేస్తూ తీర్పునిచ్చింది. అయితే, హైకోర్టు ఇచ్చిన తీర్పును సవాల్చేస్తూ మహారాష్ట్ర ప్రభుత్వం, గంటల వ్యవధిలోనే సుప్రీంకోర్టులో పిటిషన్ దాఖలు చేసింది. నాగపూర్ కేంద్ర కారాగారం నుండి సాయిబాబాను వెంటనే విడుదల కానీయకుండా చేయడానికే ఇంత త్వరపడింది. సుప్రీంకోర్టు కూడా వెనువెంటనే కేసును విచారణకు స్వీకరించటమే గాకుండా ప్రత్యేక బెంచ్ను ఏర్పాటు చేయటంతోపాటు, మర్నాడు శలవు రోజైనప్పటికీ 'బెంచ్' అసాధారణంగా సమావేశమై బాంబే హైకోర్టు ఇచ్చిన తీర్పును నిలువరిస్తూ ఆదేశమిచ్చింది.

మనదేశానికి స్వాతంత్ర్యం వచ్చిందని చెప్పబడుతున్న గత 75 సం॥లుగా ప్రజల ప్రయోజనాలతో ముడిపడివున్న ఏ కేసుల సందర్భంగానూ సుప్రీంకోర్టు ఇంతటి ఉత్సుకతను, అసాధారణ వేగాన్ని చూపలేదు.

దేశంలో ఎమర్జెన్సీ విధించి, ప్రజల వాక్, సభా స్వాతంత్ర్యాలతో సహా హక్కులన్నీ కాలరాచి వేయబడినప్పుడు కూడా ప్రజలను కాపాడేందుకు సుప్రీంకోర్టు ముందుకు రాకపోగా మౌనంగా వుండటాన్ని దేశప్రజలు గమనించారు.

హిందూమతతత్వశక్తులు శతాబ్దాలనాటి బాబరీమసీదును ఘోరంగా కూల్చివేయటంతో పాటు దేశంలో హిందూ, ముస్లిం ప్రజా సమూహాల నడుమ ఎన్నటికీ పూడని అఖాతాన్ని, విభజనను, తీవ్ర ద్వేషాన్ని సృష్టించిన సందర్భంలో కూడా సుప్రీంకోర్టు వేరే దిక్కు చూస్తుండటాన్ని ప్రజలు గమనించారు.

భోపాల్లో యూనియన్ కార్పొరేట్ కంపెనీ సృష్టించిన ఘోర పారిశ్రామిక విపత్తులో ఈనాటికీ బాధితులుగా వున్న వారి కుటుంబాలకు కనీసం న్యాయాన్ని అందించకపోవటాన్ని, చరిత్రలో అతిపెద్ద ప్రమాదానికి కారకులైన యూనియన్ కార్పొరేట్ అధినేతను కనీసం అరెస్టు కూడా చేయలేకపోవటాన్ని ప్రజలు చూస్తూనే వున్నారు.

మనదేశ సముద్ర జలాలలోకి ప్రవేశించి మన దేశ మత్స్యకారులను కాల్చిచంపిన ఇటలీ నావికులను విచారణకోసం తిరిగి మనదేశం రప్పించకుండా, వారు మన దేశంలో విచారణ నెదుర్కోకుండా, చివరికి సుప్రీంకోర్టు ఆ కేసును మూసివేయటం ప్రజానీకం దృష్టిలో లేకపోలేదు.

బొంబాయి టెర్రరిస్టు దాడుల వెనుకనున్న డేవిడ్ హెడ్లీని ఈనాటికీ అరెస్టు చేయకపోవటం, అతను అమెరికాలో భోగవిలాసాలలో గడుపుతూ వున్నాడని తెలిసినప్పటికీ మనదేశ న్యాయవ్యవస్థ అతన్ని తీసుకొనివచ్చి విచారణ జరిపించకుండా మౌనంగా వుండి పోవటాన్ని ప్రజలు గమనించారు.

మాలెగావ్ ప్రేలుళ్ళ వెనుక సూత్రధిరి, కుట్రదారు అయిన సాధ్యప్రజ్ఞాసింగ్ను బెయిల్పై బయటకు పంపటమేగాక, ఆమె ఎన్నికలలో పోటీచేసి పార్లమెంటు సభ్యురాలిగా వుంటూ మత విద్వేష జ్వాలలను రగులుస్తూ వున్నా మనదేశ న్యాయవ్యవస్థ మౌన ప్రేక్షకునిగా వుండటాన్ని ప్రజలు గమనిస్తున్నారు.

తాజాగా, బల్కిన్ బానో కేసులో అత్యాచారాలకు పాల్పడిన నేరస్థులైన 11 మందిని కేంద్రప్రభుత్వ ఆమోదంతో గుజరాత్ ప్రభుత్వం జైలునుండి విడుదల చేసినపుడు, గ్యాంగ్ రేప్, హత్యల కేసులో శిక్షలుపడిన ఆ నేరస్థుల విడుదలను వెనక్కు

తీసుకునేందుకు, వారి విడుదలను రద్దుచేసేందుకు సుప్రీంకోర్టు సిద్ధపడకపోగా దానిని సవాల్ చేసిన కేసు విచారణను దీర్ఘకాలం పొడిగించే వైఖరి తీసుకోవటాన్ని ప్రజలు గమనిస్తున్నారు.

హిందూ మతతత్వశక్తుల జ్ఞానవాపి వ్యాజ్యం, హిజాబ్ ధరించటం గురించిన కేసు తదితరాలను ఉన్నతన్యాయస్థానాలు స్వీకరిస్తున్న తీరును కూడా పరిశీలించకుండా లేరు.

నేకియా వంటి బడా బహుళజాతి కంపెనీలు దేశంలో చెల్లించవలసిన వేలకోట్ల రూపాయల ఎగవేయగా అటువంటి కేసులలో సైతం ఉన్నత న్యాయస్థానం వారిని ఆయా కేసుల నుండి హాయిగా బంధవిముక్తుల్ని చేయటాన్ని ప్రజలు చూశారు.

తమ యూనియన్ గుర్తింపును అడిగిన నేరానికి మారుతి కంపెనీ కార్మికులపై తప్పుడు నేరాలు మోపి కేసులు పెట్టగా, విదేశీ పెట్టుబడి ప్రయోజనాల కోసమే మనదేశ న్యాయవ్యవస్థ ఆ కార్మికులకు అత్యంత కఠినమైన శిక్షలు విధించటాన్ని మనం చూశాం.

‘న్యాయవ్యవస్థ స్వతంత్రమైనది, నిష్పక్షికమైనది’నే భావనపైన ఈ క్రమంలో ప్రజలకు ఏర్పరచిన గుడ్డి నమ్మకాలు చెదిరిపోవటంతో పాటుగా, మనదేశ న్యాయవ్యవస్థ కూడా, తమ పాలనను కొనసాగించుకునేందుకు ప్రజలపై క్రూర నిర్బంధాన్ని ప్రయోగించే దోపిడీవర్గాల సామాజిక, ఆర్థిక, రాజకీయ, సాంస్కృతిక వ్యవస్థలో భాగమేననే విషయాన్ని గ్రహిస్తున్నారు. రాజ్యం, పాలకవర్గాలు, ప్రభుత్వాధికారంలోనున్న పాలకుల చేతిలో న్యాయవ్యవస్థ కూడా నిర్బంధం, అణచివేతలకు ఒక ఆయుధమనే అంశాన్ని అర్థంచేసుకుంటున్నారు. పాలకవర్గాల, పాలకుల ప్రజావ్యతిరేక విధానాలు, ప్రజావ్యతిరేక భావజాలాల కనుగుణంగానే న్యాయవ్యవస్థ కూడా వ్యవహరిస్తుందనే అంశాన్ని గమనిస్తున్నారు. కొందరు న్యాయమూర్తులు కూడా ఏవిధంగా తమ స్వార్థ, స్వీయ ప్రయోజనాలను చూసుకుంటున్నారో, పదవీ విరమణ అనంతరం ఏవిధంగా అసాధారణ సౌకర్యాలు, బహుమానాలు, సదుపాయాలు, ఉన్నత హోదా పదవులు, భారీ భత్యాలు పొందుతున్నారో, వీటిని ఆశించి తమ పదవీ కాలంలో తీర్పులను ఏవిధంగా ఇస్తున్నారో ప్రజలు అర్థం చేసుకుంటున్నారు. అలాగే దోపిడీ, నిర్బంధం, బలప్రయోగాలతో కూడిన ప్రజావ్యతిరేక పాలక వర్గ సిద్ధాంతానికనుగుణంగా మలచబడిన వర్గదృక్పథమే, అనేకమంది న్యాయమూర్తులు ఇస్తున్న తీర్పులకు పునాదిగా వున్నాయనే అంశాన్ని ప్రజలు గుర్తిస్తున్నారు.

లేకుంటే, పూర్తిగా అంగవైకల్యం కలిగిన ప్రొఫెసర్ సాయిబాబా దేశ సార్వభౌమత్వానికి, సమగ్రతకు ప్రమాదకారి అని విద్యావంతులైన సుప్రీంకోర్టు న్యాయవాదులు ఏవిధంగా భావించగలుగుతారో ఎవరైనా ఊహించవచ్చు. అంతేగాక, ఎన్ఐఏ అధికారులు ఆరోపణ చేసిన విధంగా మోదీ ప్రభుత్వాన్ని తన ప్రమాదకరమైన ‘మెదడు’తో కూలదోయగలుగుతాడని ఏవిధంగా భావించగలుగుతారు?

కార్లమార్చ్, ఫ్రెడరిక్ ఎంగెల్స్ 1848 నాటి కమ్యూనిస్టు ప్రణాళికలో స్పష్టంగా ఈవిధంగా వివరించారు: “గతంలో ప్రజల భక్తి గౌరవాలకు పాత్రమైన వృత్తులకున్న గౌరవ స్థానాన్ని బూర్జువావర్గం వటావంచలు చేసింది. వైద్యులను, న్యాయవాదులను, పురోహితులనూ, కవులనూ, శాస్త్రవేత్తలనూ అది, తన కింద పనిచేసే వేతన కూలీలుగా మార్చివేసింది. (కమ్యూనిస్టు ప్రణాళిక నుండి....వక్కాణింపు మాది) కనుక న్యాయమూర్తులను, న్యాయ వ్యవస్థను పాలకవర్గాల వేతన కూలీలుగా మలుచుకుందని స్పష్టమౌతున్నది.

ఇంకా ఈ అంశంపైనే కమ్యూనిస్టు ప్రణాళికలోనే విపులంగా, స్పష్టంగా ఇలా పేర్కొన్నారు: “....మీ న్యాయశాస్త్రం కూడా మీ వర్గం యొక్క ఇచ్చయే. అదే సమస్తజనులూ అనుసరించవలసిన చట్టంగా రూపొందించబడి, న్యాయ శాస్త్రమైంది. ఆ ఇచ్చ ప్రధాన స్వభావమూ గమ్యమూ మీ వర్గం (బూర్జువావర్గం) బతకడానికి అవసరమైన ఆర్థిక పరిస్థితులచేత నిర్ణయింపడుతున్నాయి”. (పై పుస్తకం.... వక్కాణింపు మాది)

పైన పేర్కొన్న అంశాలతో, ప్రస్తుతం జిఎన్ సాయిబాబా విడుదలను నిలపివేసిన సుప్రీంకోర్టు చర్యలతో పోల్చిచూసినపుడు అందరి చట్టంగా రూపొందించబడిన పాలక వర్గాల ఇచ్చయే న్యాయవ్యవస్థగా చెలామణి అవుతూ, ఆ సిద్ధాంతం, చట్టాల కనుగుణంగానే రాజ్య నిర్బంధ బాధితులకు వ్యతిరేకంగా న్యాయమూర్తుల తీర్పులు వుంటున్నాయని స్పష్టమౌతోంది.

న్యాయవ్యవస్థ స్టాన్ స్వామికి బెయిల్ మంజూరు చేయకుండా కఠినంగా వ్యవహరించి, ఆయన ఒక అనాధగా జైలులోనే మరణించటానికి పరోక్షంగా ఏవిధంగా కారణమైందో మనం చూశాం.

దేశంలో న్యాయవ్యవస్థ, న్యాయపాలనా యంత్రాంగంలోని ఈ ప్రజావ్యతిరేక స్వభావాన్ని గమనంలో వుంచుకోవాలి. వ్యవస్థీకృతమైన ప్రజావ్యతిరేక విధానాలతో విబేధించే వారికి, లేదా వాటిని ప్రశ్నించే ప్రజానీకానికి నిష్పక్షిక న్యాయం జరుగుతుందనే భ్రమలకు లోను కారాదు.

★★★★★